

ស្ថាប័នប្រឆាំងអំពើពុករលួយ  
អង្គភាពប្រឆាំងអំពើពុករលួយ

លេខ ០១៧/២០១៦ អ.ប.ព.  
១៦



សេចក្តីណែនាំ  
ស្តីពីការងារសង្កេតការណ៍  
ការប្រឡងសញ្ញាបត្រមធ្យមសិក្សាធុតិយភូមិន្ទ ២០១៥-២០១៦

កន្លងមក ព្រះរាជាណាចក្រកម្ពុជា បានដាក់ចេញនូវច្បាប់នានា ក្នុងនោះមានច្បាប់ជាច្រើនដែលពាក់ព័ន្ធ ដល់ ការប្រឡង រាប់ទាំងការប្រឡងសញ្ញាបត្រមធ្យមសិក្សាធុតិយភូមិ (បាក់ឌុប) ។ ច្បាប់ទាំងនោះមានជាអាទិ៍ដូចជា ច្បាប់ ស្តីពីការអប់រំ - ច្បាប់ស្តីពីសហលក្ខន្តិកៈមន្ត្រីរាជការស៊ីវិល - ក្រមព្រហ្មទណ្ឌ... ច្បាប់ស្តីពីការប្រឆាំងអំពើ ពុករលួយ ។ បន្ថែមពីលើនេះ ក្រសួងអប់រំ យុវជន និងកីឡា ក៏បានដាក់ចេញបទប្បញ្ញត្តិ សេចក្តីណែនាំផ្សេងៗ... ស្តីពីការប្រឡង បាក់ឌុបនេះដែរ ដែលលិខិតបទដ្ឋានទាំងនោះហើយ តម្រូវឱ្យគ្រប់រូបគោរព និងអនុវត្តឱ្យបាន ត្រឹមត្រូវដោយមិនអាច បំពានបាន ។ អង្គភាពប្រឆាំងអំពើពុករលួយ (អ.ប.ព.) និងអ្នកស្ម័គ្រចិត្តជាសង្គមស៊ីវិល និងបុគ្គលឯកជននានា ធ្វើជា អ្នកសង្កេតការណ៍ការប្រឡងបាក់ឌុប គឺមានគោលបំណងធ្វើឱ្យច្បាប់នានារបស់រដ្ឋ និងបទប្បញ្ញត្តិទាំងឡាយត្រូវបាន គោរព និងអនុវត្តយ៉ាងពេញទំហឹង បន្តទម្លាប់ថ្មី បង្កការងាយស្រួលដល់ក្រសួង អប់រំ យុវជន និងកីឡា ព្រមទាំងសមត្ថ កិច្ចពាក់ព័ន្ធប្រតិបត្តិការមុខងាររបស់ខ្លួនដោយគ្មានឧបសគ្គរារាំង។

ច្បាប់ស្តីពីការប្រឆាំងអំពើពុករលួយ បានផ្តល់អំណាច និងសមត្ថកិច្ចដល់ អ.ប.ព. ក្នុងការបង្ក្រាបបទ ល្មើសពុករលួយ ដូចជាបទល្មើសស្នូក - បទល្មើសទារ ឬទទួលសំណូក - បទល្មើសរឹតិក្រម - បទល្មើសរំលោភ អំណាច... ដែល អ.ប.ព. ចាត់វិធានការដោយផ្ទាល់ និងដោយត្រង់ ហើយបទល្មើសទៅនឹងច្បាប់ផ្សេងៗនេះ និង បទ ល្មើសទៅនឹងបទប្បញ្ញត្តិ នានារបស់ក្រសួងអប់រំ យុវជន និងកីឡា អ.ប.ព. និងអ្នកស្ម័គ្រចិត្តរបស់ខ្លួន ត្រូវ រាយការណ៍ ជូនទៅក្រសួងអប់រំ យុវជន និងកីឡា ជាសមត្ថកិច្ច ។

អនុលោមទៅតាមស្មារតីខាងលើនេះ និងដើម្បីឱ្យការសង្កេតការណ៍មានប្រសិទ្ធភាព អ.ប.ព. កំណត់ភារកិច្ច - សិទ្ធិ - កាតព្វកិច្ច - កម្រិតវិន័យរបស់អ្នកសង្កេតការណ៍ដូចខាងក្រោម ៖

ក. ភារកិច្ចអ្នកសង្កេតការណ៍

- ១ - ការងារសង្កេតការណ៍ : សង្កេតមើលស្ថានភាពជុំវិញបណ្ណាល័យប្រឡង - ច្រកចេញ-ចូលមណ្ឌល - ទ្វារចូល បន្ទប់ពេលអនុរក្សកំពុងហៅឈ្មោះសិស្សចូលបន្ទប់ប្រឡង - ក្នុងបរិវេណមណ្ឌលប្រឡង និងក្នុងបន្ទប់ ប្រឡង ។
- ការសង្កេតការណ៍នៅក្នុងបន្ទប់ប្រឡង និងដំណើរការសំណេរ : អ្នកសង្កេតការណ៍គួរឈរខាងក្រៅបន្ទប់ ហើយមើលទៅក្នុងបន្ទប់ប្រឡង តាមរយៈទ្វារ និងបង្អួច (មិនគួរចូលក្នុងបន្ទប់ប្រឡងទេ លើកលែងតែមានបទ ល្មើសពុករលួយជាក់ស្តែង) ។
- ចូលរួមសង្កេតមើលការបើកហិប និងកញ្ចប់វិញ្ញាសា ។
- ២ - ការងាររាយការណ៍ : រាយការណ៍ជាបន្ទាន់ និងជាបន្តបន្ទាប់ជាសាធារណៈពីដំណើរការប្រឡងអ.ប.ព. និងថ្នាក់លើរបស់ខ្លួនដោយមិនលាក់លៀម ។



៣-ការងារគ្រប់គ្រង និងវាយតម្លៃ : មន្ត្រី អ.ប.ព. ឬប្រធានក្រុមសង្កេតការណ៍របស់សមាគម សង្គមស៊ីវិល ត្រូវ គ្រប់គ្រង និងសម្របសម្រួលសកម្មភាពអ្នកសង្កេតការណ៍របស់ខ្លួនឱ្យបានល្អ និងមានប្រសិទ្ធភាព និងសិទ្ធិ វាយតម្លៃ និងធ្វើរបាយការណ៍បូកសរុបពីដំណើរការប្រឡង តាមទស្សនៈយល់ឃើញរបស់ខ្លួន ។

**ខ. សិទ្ធិរបស់អ្នកសង្កេតការណ៍**

- ១- អាចចូលទៅដល់ក្នុងរង្វង់ហាមឃាត់នៃមណ្ឌលប្រឡង ហើយអាចយកតាមខ្លួនបាននូវឧបករណ៍អេឡិចត្រូនិច ដូចជា ទូរស័ព្ទ ម៉ាស៊ីនថត ជាដើម ។ មិនចូលក្នុងបន្ទប់ប្រឡងលើកលែងតែមានការចាំបាច់ និងមានបទ ល្មើសពុករលួយជាក់ស្តែងកើតឡើង ។
- ២- កត់ត្រា និងវាយការណ៍ពីភាពមិនប្រក្រតីដែលអ្នកដែលមានសមត្ថកិច្ច (មន្ត្រី អ.ប.ព. ប្រចាំមណ្ឌល ប្រធាន អនុប្រធានមណ្ឌល អប្បបរមា អនុរក្ស -ល-) និងឃ្លាំមើលចំណាត់ការ ។
- ៣- វាយការណ៍ និងធ្វើកំណត់ហេតុពីបទល្មើសជូនមន្ត្រី អ.ប.ព. ហើយត្រូវវាយការណ៍ជូនប្រធានមណ្ឌល។
- ៤- អ្នកសង្កេតការណ៍ម្នាក់ៗវាយការណ៍ ឬសុំយោបល់មកប្រធាន អ.ប.ព. ជាចំហរតាមរយៈ Facebook ហើយ ក៏អាចផ្តល់ព័ត៌មាន និងរូបថតពីចំណុចល្អ និងចំណុចខ្វះខាតដែលខ្លួនបានឃើញជាសាធារណៈ និងភ្លាមៗ តាមរយៈ Facebook ។

**គ. កាតព្វកិច្ចរបស់អ្នកសង្កេតការណ៍**

- ១- គោរពច្បាប់ សេចក្តីណែនាំ និងបទប្បញ្ញត្តិរបស់ក្រសួងអប់រំ យុវជន និងកីឡា និង អ.ប.ព. ។
- ២- គោរពបទបញ្ជាផ្ទៃក្នុងរបស់ប្រធានមណ្ឌល ។
- ៣- ពាក់ប័ណ្ណសម្គាល់ដែលផ្តល់ដោយ អ.ប.ព. ជាប្រចាំ ហាមថតចម្លង ឬឱ្យគេខ្ចីនូវប័ណ្ណសម្គាល់អ្នកសង្កេត ការណ៍ ឬឱ្យគេមកជំនួស ។ បើបាត់ប័ណ្ណសម្គាល់ ត្រូវប្តឹង មកមន្ត្រី អ.ប.ព. ភ្លាម ។
- ៤- រួមចំណែករក្សាសណ្តាប់ធ្នាប់ ភាពស្ងប់ស្ងាត់ សេចក្តីថ្លៃថ្នូរ និងកិត្តិយសរូបរបស់ អ.ប.ព. និងអ្នកសង្កេត ការណ៍ ។

**ឃ. កម្រិតវិន័យសម្រាប់អ្នកសង្កេតការណ៍**

ក្នុងករណីអ្នកសង្កេតការណ៍ (ជាមន្ត្រី អ.ប.ព. ក្តី ឬជាអ្នកស្ម័គ្រចិត្តក្តី) ប្រព្រឹត្តខុសបទប្បញ្ញត្តិរបស់ ក្រសួង អប់រំ យុវជន និងកីឡា និងរបស់ អ.ប.ព. អ្នកសង្កេតការណ៍នោះត្រូវផ្អាក មិនឱ្យធ្វើសកម្មភាព សង្កេតការណ៍បន្ត ទៀតទេ ។ បន្ទាប់មកមន្ត្រី អ.ប.ព. ពិភាក្សាវាយតម្លៃជាក់ចេញកម្រិតវិន័យទៅលើ អ្នកសង្កេតការណ៍ដែលមាន កំហុសនោះតាមកម្រិត និងនីតិវិធីដូចខាងក្រោម៖

**១- ត្រូវចាត់ទុកថាជាកំហុស នឹងកម្រិតវិន័យថ្នាក់ទី ១**

- មិនគោរពពេលវេលា
- មិនពាក់ប័ណ្ណសម្គាល់ខ្លួន
- បង្គំសំឡេង ឬភាពអ៊ូអរខាន
- នាំយកអ្នកគ្មានប័ណ្ណសម្គាល់របស់ អ.ប.ព. ចូលមណ្ឌលប្រឡង
- ធ្វើសកម្មភាពសង្កេតការណ៍ក្រៅដែនសមត្ថកិច្ច និងក្រៅភារកិច្ចសង្កេតការណ៍ដែលខ្លួនត្រូវបំពេញ
- មិនវាយការណ៍ពីសកម្មភាពមិនប្រក្រតីដែលខ្លួនបានឃើញ និងបានឮ ។

អំពើខាងលើនេះ បើប្រព្រឹត្តលើកទី ១ ទទួលការព្រមានពីមន្ត្រី អ.ប.ព. ប្រចាំមណ្ឌល លើកទី ២ ទទួលការ ព្រមានពីមន្ត្រី អ.ប.ព. ប្រចាំខេត្ត លើកទី ៣ ត្រូវបញ្ឈប់តួនាទីជាអ្នកសង្កេតការណ៍ ហើយត្រូវវាយការណ៍ជា សាធារណៈ ។





២- ត្រូវចាត់ទុកថាជាកំហុស នឹងកម្រិតវិន័យថ្នាក់ទី ២

- ទាមទារ ឬទទួលមើលវិញ្ញាសាពីអនុរក្ស ឬបេក្ខជន (លើកលែងវិញ្ញាសាកត់លើការខៀន)
- ថត ឬកត់ត្រាវិញ្ញាសាពីលើក្រដាស ឬពីលើការខៀនដែលខ្លួនបានឃើញ
- រកឃើញទំនាស់ផលប្រយោជន៍ (មានសាច់ញាតិ បងប្អូន មិត្តភក្តិជិតស្និទ្ធ...) នៅក្នុងមណ្ឌលប្រឡង ។

អំពើខាងលើនេះត្រូវបានចាត់ទុកថាជាការប៉ុនប៉ងធ្វើឱ្យបែកធ្លាយវិញ្ញាសា កំហុសនេះត្រូវ អ.ប.ព. បញ្ឈប់ ភ្លាមពីតួនាទីជាអ្នកសង្កេតការណ៍ ហើយរាយការណ៍ជាសាធារណៈ ។

៣- ត្រូវបានចាត់ទុកថាជាកំហុស នឹងកម្រិតវិន័យថ្នាក់ទី៣

- ធ្វើឱ្យបែកធ្លាយវិញ្ញាសាដែលខ្លួន បានដឹង ឬឃើញពេលកំពុងសង្កេតការណ៍
- នាំយកសំណៅវិញ្ញាសាឱ្យបេក្ខជន ឬឱ្យអ្នកទី ៣
- ញុះញង់ឱ្យគេប្រព្រឹត្តបទល្មើសទៅនឹងបទបញ្ញត្តិរបស់ក្រសួងអប់រំ យុវជន និងកីឡា
- ស្វែងរកផលប្រយោជន៍ ឬបង្កើតបណ្តាញដើម្បីស្វែងរកផលប្រយោជន៍ពីការងារសង្កេតការណ៍។

អំពើខាងលើនេះត្រូវបានចាត់ទុកថាជាការធ្វើឱ្យបែកធ្លាយវិញ្ញាសា ត្រូវបញ្ឈប់ពីតួនាទីជាអ្នកសង្កេតការណ៍ ភ្លាមៗ នឹងត្រូវទទួលទណ្ឌកម្មតាមច្បាប់ជាធរមានថែមទៀត ។

អង្គភាពប្រឆាំងអំពើពុករលួយ សង្ឃឹមយ៉ាងកក់ក្តៅបំផុតថា ឯកឧត្តម លោកជំទាវ លោក លោកស្រី អ្នកសង្កេតការណ៍ទាំងអស់ និងអ្នកពាក់ព័ន្ធនានា នឹងយកចិត្តទុកដាក់ ពុះពារគ្រប់ការលំបាក អនុវត្តតាមខ្លឹមសារ សេចក្តីណែនាំនេះ ឱ្យមានប្រសិទ្ធភាពខ្ពស់ ។ *Syph*

រាជធានីភ្នំពេញ ថ្ងៃទី ១៤ ខែ កក្កដា ឆ្នាំ ២០១៦

លោកស្រី  
ប្រធានអង្គភាពប្រឆាំងអំពើពុករលួយ



បណ្ឌិត ឱម យ៉ុនឡេង

ចម្លងជូន៖

- ក្រសួងអប់រំ យុវជន និងកីឡា
- សាលារាជធានី-ខេត្ត
- ឯកសារ-កាលប្បវត្តិ